

---

Ali təhsil sahəsi üzrə dünyanın aparıcı tədqiqat və reyting siyahılarını təqdim edən "QS Quacquarelli Symonds" təşkilatı Avropanın ən yaxşı universitetlərinin reytingini açıqlayıb. Sözügedən siyahıda təmsil olunan 9 Azərbaycan universitetindən 7-nin mövqeyində ötən ilə nisbətən irəliləmə müşahidə edilib. Sumqayıt Dövlət Universiteti isə ilk dəfə "Avropanın ən yaxşı universitetlərinin reyting siyahısı"na daxil olub.

Reytingdən təmsil olunan bütün Azərbaycan universitetlərinin "Akademik nüfuz" və "İşəgötürənlər arasında nüfuz" göstəriciləri yaxşılaşdı. Bakı Dövlət Universiteti və Azərbaycan Dövlət İqtisad Universiteti "Akademik nüfuz" indikatoru üzrə Avropanın 200 ən yaxşı universiteti siyahısına, "Müəllim-tələbə nisbəti" indikatoru üzrə Bakı Dövlət Universiteti və Sumqayıt Dövlət Universiteti Avropanın 100 ən yaxşı universiteti siyahısına daxil olub.

"Məşğullük nəticələri" indikatoru da Azərbaycan universitetlərinin yüksək nəticələr əldə etdiyi qistiqamətlərdən biridir. "Məzunların məşğullüğü" göstəricisi üzrə Bakı Dövlət Universiteti, "İşəgötürənlər arasında nüfuz" indikatoru üzrə isə Azərbaycan Dövlət İqtisad Universiteti ölkədə 1-ci yerdədir.

Ali təhsil müəssisələrinin elmi-tədqiqat fəaliyyətinin qiymətləndirilməsi zamanı istifadə olunan "Beynəlxalq elmi əməkdaşlıq" indeksi üzrə Bakı Dövlət Universiteti Azərbaycan universitetləri arasında ən yüksək göstəriciyə malikdir. Xəzər Universiteti isə "Məqalə üzrə istinad sayı" indikatoru üzrə Avropanın 20 ən yaxşı universiteti arasındadır. "Dayanıqlı inkişaf məqsədləri sahəsində nailiyyətlər" indikatoru üzrə Azərbaycan Dövlət İqtisad Universiteti ölkədə ən yüksək mövqeni tutur.

Qeyd edək ki, "Avropanın ən yaxşı universitetlərinin reyting siyahısı"nda Cənubi Qafqaz regionu üzrə Azərbaycan ən çox sayda universitetlə təmsil olunur.